

## श्रीकामाक्षीसुप्रभातम्

{ ॥ श्रीकामाक्षीसुप्रभातम् ॥}

जगदवन विधौ त्वं जागरुका भवानि  
तव तु जननि निद्रामात्मवत्कल्पयित्वा ।  
प्रतिदिवसमहं त्वां बोधयामि प्रभाते  
त्वयि कृतमपराधं सर्वमेतं क्षमस्व ॥ १ ॥

यदि प्रभातं तव सुप्रभातं  
तदा प्रभातं मम सुप्रभातम् ।  
तस्मात्प्रभाते तव सुप्रभातं  
वक्ष्यामि मातः कुरु सुप्रभातम् ॥ २ ॥

{गुरु ध्यानम्}

यस्याङ्गिघ्रपद्म मकरन्दनिषेवणात् त्वं  
जिह्वां गताऽसि वरदे मम मन्द बद्धः ।  
यस्यांब नित्यमनघे हृदये विभासि  
तं चन्द्रशेखर गुरुं प्रणमामि नित्यम् ॥ ३ ॥

जये जयेन्द्रो गुरुणा ग्रहीतो  
मठाधिपत्ये शशिशेखरेण ।  
यथा गुरुस्सर्व गुणोपपन्नो

जयत्यसौ मङ्गलमातनोतु ॥ ४ ॥

शुभं दिशतु नो देवी कामाक्षी सर्व मङ्गला  
शुभं दिशतु नो देवी कामकोटी मठेशः ।  
शुभं दिशतु तच्छिष्य सद्गुरुर्नो जयेन्द्रो  
सर्व मङ्गलमेवास्तु मङ्गलानि भवन्तु नः ॥ ५ ॥

{ ॥ शुभम् ॥ }

{ ॥ श्रीः ॥ }

कामाक्षि देव्यं ब तवाद्राईष्ट्या  
मूकः स्वयं मूककविर्यथाऽसीत् ।  
तथा कुरु त्वं परमेश जाये  
त्वत्पादमूले प्रणतं दयाद्रेऽर् ॥

उत्तिष्ठोत्तिष्ठ वरदे उत्तिष्ठ जगदीश्वरि ।  
उत्तिष्ठ जगदाधारे त्रैलोक्यं मङ्गलं कुरु ॥ १ ॥

शृणोषि कच्चिदध्वनिरुत्थितोऽयम्  
मृदङ्गभेरीपटहानकानाम् ।  
वेदध्वनिं शिक्षितभूसुराणाम् ।  
शृणोषि भद्रे कुरु सुप्रभातम् ॥ २ ॥

शृणोषि भद्रे ननु शङ्ख घोषम्

वैतालिकानां मधुरं च गानम् ।

शृणोषि मातः पिककुकुटानाम्

ध्वनिं प्रभाते कुरु सुप्रभातम् ॥ ३ ॥

मातर्निरीक्ष्य वदनं भगवान् शशाङ्को

लज्जान्वितः स्वयमहो निलयं प्रविष्टः ।

द्रष्टुं त्वदीय वदनं भगवान् दिनेशो

ह्यायाति देवि सदनं कुरु सुप्रभातम् ॥ ४ ॥

पश्याम्ब केचिद् धृतपूर्णकुम्भाः

केचिद् दयाद्रेऽधृतपुष्पमालाः ।

काचित् शुभाङ्गयो ननुवाद्यहस्ताः

तिष्ठन्ति तेषां कुरु सुप्रभातम् ॥ ५ ॥

भेरीमृदङ्गपणवानकवाद्यहस्ताः

स्तोतुं महेशदयिते स्तुतिपाठकास्त्वाम् ।

तिष्ठन्ति देवि समयं तव काङ्क्षमाणाः

ह्युतिष्ठ दिव्यशयनात् कुरु सुप्रभातम् ॥ ६ ॥

मातर्निरीक्ष वदनं भगवान् त्वदीयम्

नैवोत्थितः शशिधिया शयितस्तवाङ्के ।

संबोधयाशु गिरिजे विमलं प्रभातम्  
जातं महेशदयिते कुरु सुप्रभातम् ॥ ७ ॥

अन्तश्चरन्त्यास्तव भूषणानाम्  
झल्जल्घनिं नूपुरकङ्कणानाम् ।  
श्रुत्वा प्रभाते तव दर्शनार्थी  
द्वारि स्थितोऽहं कुरु सुप्रभातम् ॥ ८ ॥

वाणी पुस्तकमंबिके गिरिसुते पद्मानि पद्मासना  
रंभा त्वंबरङ्गंबरं गिरिसुता गङ्गा च गङ्गाजलम् ।  
काली तालयुगं मृदङ्गयुगलं बृन्दा च नन्दा तथा ।  
नीला निर्मलदर्पण धृतवती तासां प्रभातं शुभम् ॥ ९ ॥

उत्थाय देवि शयनाङ्गवान् पुरारिः  
स्नातुं प्रयाति गिरिजे सुरलोकनद्याम् ।  
नैको हि गन्तुमनघे रमते दयाद्रे ।  
ह्युतिष्ठ देवि शयनात्कुरु सुप्रभातम् ॥ १० ॥

पश्यांब केचित्फलपुष्पहस्ताः  
केचित्पुराणानि पठन्ति मातः ।  
पठन्ति वेदान्बहवस्तवारे  
तेषां जनानां कुरु सुप्रभातम् ॥ ११ ॥

लावण्यशेवधिमवेक्ष्य चिरं त्वदीयम्  
कन्दर्पदर्पदलनोऽपि वशं गतस्ते ।  
कामारिचुम्बितकपोलयुगं त्वदीयं  
द्रष्टुं स्थिताः वयमये कुरु सुप्रभातम् ॥ १२ ॥

गाङ्गेयतोयममवाह्य मुनीश्वरास्त्वां  
गङ्गाजलैः स्नपयितुं बहवो घटांश्च ।  
धृत्वा शिरःसु भवतीमभिकाङ्क्षमाणाः  
द्वारि स्थिता हि वरदे कुरु सुप्रभातम् ॥ १३ ॥

मन्दारकुन्दकुसुमैरपि जातिपुष्टैः  
मालाकृता विरचितानि मनोहराणि ।  
माल्यानि दिव्यपदयोरपि दातुमंब  
तिष्ठन्ति देवि मुनयः कुरु सुप्रभातम् ॥ १४ ॥

काञ्चीकलापपरिरंभनितम्बिम्बम्  
काश्मीरचन्दनविलेपितकण्ठदेशम् ।  
कामेशचुम्बितकपोलमुदारनासां  
द्रष्टुं स्थिताः वयमये कुरु सुप्रभातम् ॥ १५ ॥

मन्दस्मितं विमलचारुविशालनेत्रम्  
कण्ठस्थलं कमलकोमलगर्भगौरम् ।

चक्राङ्गिकतं च युगलं पदयोमृ॥र्गाक्षि  
द्रष्टुं स्थिताः वयमये कुरु सुप्रभातम् ॥ १६॥

मन्दस्मितं त्रिपुरनाशकरं पुरारेः  
कामेश्वरप्रणयकोपहरं स्मितं ते ।  
मन्दस्मितं विपुलहासमवेक्षितुं  
ते मातः स्थिताः वयमये कुरु सुप्रभातम् ॥ १७॥

माता शिशूनां परिरक्षणार्थम्  
न चैव निद्रावशमेति लोके ।  
माता त्रयाणां जगतां गतिस्त्वम्  
सदा विनिद्रा कुरु सुप्रभातम् ॥ १८॥

मातर्मुरारिकमलासनवन्दिताङ्ग्याः  
हृद्यानि दिव्यमधुराणि मनोहराणि ।  
श्रोतुं तवांब वचनानि शुभप्रदानि  
द्वारि स्थिता वयमये कुरु सुप्रभातम् ॥ १९॥

दिगंबरो ब्रह्मकपालपाणिः  
विकीर्णकेशः फणिवेष्टिताङ्गः ।  
तथाऽपि मातस्तव देविसङ्गात्  
महेश्वरोऽभूत् कुरु सुप्रभातम् ॥ २०॥

अयि तु जननि दत्तस्तन्यपानेन देवि  
द्रविडशिशुरभूद्वै ज्ञानसम्पन्नमूर्तिः ।  
द्रविडतनयभुक्तक्षीरशेषं भवानि  
वितरसि यदि मातः सुप्रभातं भवेन्मे ॥ २१ ॥

जननि तव कुमारः स्तन्यपानप्रभावात्  
शिशुरपि तव भर्तुः कर्णमूले भवानि ।  
प्रणवपदविशेषं बोधयामास देवि  
यदि मयि च कृपा ते सुप्रभातं भवेन्मे ॥ २२ ॥

त्वं विश्वनाथस्य विशालनेत्रा  
हालस्यनाथस्य नु मीननेत्रा ।  
एकाम्रनाथस्य नु कामनेत्रा  
कामेशजाये कुरु सुप्रभातम् ॥ २३ ॥

श्रीचन्द्रशेखर गुरुर्भगवान् शरण्ये  
त्वत्पादभक्तिभरितः फलपुष्पपाणिः ।  
एकाम्रनाथदयिते तव दर्शनार्थी  
तिष्ठत्ययं यतिवरो मम सुप्रभातम् ॥ २४ ॥

एकाम्रनाथदयिते ननु कामपीठे  
सम्पूजिताऽसि वरदे गुरुशङ्करेण ।

श्रीशङ्करादिगुरुवर्यसमर्चिताङ्गिम्  
द्रष्टुं स्थिता वयमये कुरु सुप्रभातम् ॥ २५ ॥

दुरितशमनदक्षौ मृत्युसन्तासदक्षौ  
चरणमुपगतानां मुक्तिदौ ज्ञानदौ तौ ।  
अभयवरदहस्तौ द्रष्टुमंब स्थितोऽहं  
त्रिपुरदलनजाये सुप्रभातं ममार्य ॥ २६ ॥

मातस्तदीयचरणं हरिपद्मजाद्यैः  
वन्द्यं रथाङ्गसरसीरुहशङ्खचिह्नम् ।  
द्रष्टुं च योगिजनमानसराजहंसं  
द्वारि स्थितोऽस्मि वरदे कुरु सुप्रभातम् ॥ २७ ॥

पश्यन्तु केचिद्वदनं त्वदीयं  
स्तुवन्तु कल्याणगुणांस्तवान्ये ।  
नमन्तु पादाङ्ग युगं त्वदीयाः  
द्वारि स्थितानां कुरु सुप्रभातम् ॥ २८ ॥

केचित्सुमेरोः शिखरेऽतितुङ्गे  
केचिन्मणिद्वीपवरे विशाले ।  
पश्यन्तु केचित्त्वमृदाङ्गिमध्ये  
पश्याम्यहं त्वामिह सुप्रभातम् ॥ २९ ॥

शंभोर्वामाङ्कसंस्थां शशिनिभवदनां नीलपद्मायताक्षीं  
श्यामाङ्गां चारुहासां निबिडतरकुचां पक्वबिंबाधरोष्ठीम् ।  
कामाक्षीं कामदात्रीं कुटिलकचभरां भूषणैर्भूषिताङ्गीं  
पश्यामः सुप्रभाते प्रणतजनिमतामद्य नः सुप्रभातम् ॥ ३० ॥

कामप्रदाकल्पतरुर्विभासि  
नान्या गतिर्म ननु चातकोऽहम् ।  
वर्षस्यमोघः कनकांबुधाराः  
काश्चित्तु धाराः मयि कल्पयाशु ॥ ३१ ॥

त्रिलोचनप्रियां वन्दे वन्दे त्रिपुरसुन्दरीम् ।  
त्रिलोकनायिकां वन्दे सुप्रभातं ममांबिके ॥ ३२ ॥

{कृतज्ञता}  
कामाक्षि देव्यं ब तवार्द्रदष्ट्या  
कृतं मयेदं खलु सुप्रभातम् ।  
सद्यः फलं मे सुखमं ब लब्धं  
तथा च मे दुःखदशा गता हि ॥ ३३ ॥

{प्रार्थना}  
ये वा प्रभाते पुरतस्तवार्य  
पठन्ति भक्त्या ननु सुप्रभातम् ।

शृण्वन्ति ये वा त्वयि बद्धचित्ताः

तेषां प्रभातं कुरु सुप्रभातम् ॥ ३४ ॥

इति लक्ष्मीकान्त शर्मा विरचितम्

श्रीकामाक्षीसुप्रभातम् समाप्तम् ॥

Encoded and proofread by Sunder Hattangadi sunerh@hotmail.com

Please send corrections to sanskrit@cheerful.com

Last updated त्‌oday

<http://sanskritdocuments.org>

kamakshi Suprabhatam Lyrics in Devanagari PDF

% File name : kamaxi.itx

% Category : suprabhAta

% Location : doc\devii

% Language : Sanskrit

% Subject : philosophy/hinduism/religion

% Transliterated by : Sunder Hattangadi sunerh at hotmail.com

% Proofread by : Sunder Hattangadi sunerh at hotmail.com

% Latest update : May 5, 2008, July 21, 1998

% Send corrections to : Sanskrit@cheerful.com

% Site access : <http://sanskritdocuments.org>

%

% This text is prepared by volunteers and is to be used for personal study

% and research. The file is not to be copied or reposted for promotion of

% any website or individuals or for commercial purpose without permission.

% Please help to maintain respect for volunteer spirit.

%

We acknowledge well-meaning volunteers for [Sanskritdocuments.org](http://sanskritdocuments.org) and other sites to have built

the collection of Sanskrit texts.

Please check their sites later for improved versions of the texts.

This file should strictly be kept for personal use.

PDF file is generated [ October 13, 2015 ] at [Stotram](#) Website